

جناب آصف محمود *

قانون توہین رسالت صلی اللہ علیہ وسلم میں ترمیم، کیوں اور کیا؟

قانون توہین رسالت صلی اللہ علیہ وسلم میں ترمیم کا معاملہ کاش اتنا ہی سادہ ہوتا جتنا بتایا جا رہا ہے۔ امر واقع مگر یہ ہے کہ بات اتنی سادہ نہیں ہے۔ غالب کے الفاظ مستعار لوں تو پیام تعزیت پیدا ہے، انداز عیادت سے۔ مشعال کے قتل کی قریب قریب ہر ملک فکر نے مذمت کی، اہل مذہب نے بھی۔ ابتدائی تحقیقات بتا رہی ہیں کہ یہ معاملہ بنیادی طور پر مذہبی تھا نہ اہل مذہب اس میں ملوث تھے۔ قانون توہین رسالت تو اس معاملے میں کہیں بروئے کار ہی نہیں آیا۔ چاہیے تو یہ تھا کہ سماج میں تربیت کے فرسودہ نظام سے لے کر قانون کی حکمرانی کے بوسیدہ ڈھانچے پر توجہ دی جاتی لیکن مشق ستم قانون توہین رسالت صلی اللہ علیہ وسلم کو بنا لیا گیا ہے اور اس قانون کے خلاف ایک شور مچا ہے۔ یہ ویسا ہی شور ہے جیسا آغا حشر کے بارے میں لاہور کے ایک مشاعرے میں ہوا تو اقبال نے گرہ لگائی: شور ایسا ہے قصابوں کی ہو جیسے بارات۔

ان حضرات کا مطالبہ یہ ہے کہ قانون توہین رسالت صلی اللہ علیہ وسلم کی زد میں بے گناہ لوگ آتے ہیں، اس لیے اس میں ترمیم کی جائے اور اگر مقدمہ جھوٹا ہو تو مقدمہ قائم کرنے والے کو بھی سخت سزا دی جائے۔ یہاں دو چیزیں قابل غور ہیں۔ ایک ہے مقدمہ کروانا یعنی ایف آئی آر درج کرانا، دوسری چیز ہے اس مقدمے میں گواہی دینا۔

جہاں تک توہین رسالت صلی اللہ علیہ وسلم کے مقدمے میں جھوٹی گواہی دینے کا تعلق ہے تو اس سلسلے میں قانون نہ صرف موجود ہے بلکہ خاصا سخت قانون ہے۔ تعزیرات پاکستان کی دفعہ 194 کے تحت اگر کوئی فرد کسی ایسے مقدمے میں جھوٹی گواہی دیتا ہے جس مقدمے میں سزا موت ہو تو اس جھوٹی گواہی

* معروف صحافی و تجزیہ نگار 92 ٹی وی چینل

دینے والے کے لیے دو طرح کی سزا ہے۔ اگر اس جھوٹی گواہی کے نتیجے میں ملزم کو سزا نہیں ہوتی تو اس صورت میں گواہی دینے والے فرد کو یا عمر قید ہوگی یا دس سال قید با مشقت ہوگی اور دونوں صورتوں میں ساتھ جرمانہ بھی عائد کیا جائے گا۔ لیکن اگر اس جھوٹی گواہی کے نتیجے میں بے گناہ کو سزا بھی ہو جاتی ہے تو جھوٹی گواہی دینے والے کیلئے دیگر سزوں کے ساتھ سزائے موت بھی دی جاسکے گی، چونکہ توہین رسالت صلی اللہ علیہ وسلم کے مقدمے میں بھی سزا موت ہی ہے، اس لیے اس دفعہ کا اطلاق توہین رسالت کے مقدمے میں دی گئی جھوٹی گواہی پر بھی ہوگا۔ اس دفعہ کی موجودگی میں یہ نہیں کہا جاسکتا کہ توہین رسالت صلی اللہ علیہ وسلم کے مقدمے میں جھوٹی گواہی دے کر کسی بے گناہ کو سزا دلوانے کی کوشش کرنے والے کے خلاف قانون موجود نہیں ہے۔

تاہم یہاں معاملہ محض جھوٹی گواہی کا نہیں، ایف آئی آر کا بھی ہے۔ جھوٹی گواہی پر تو سزا موجود ہے لیکن اگر کوئی جھوٹی ایف آئی آر درج کروادے یعنی جھوٹا الزام لگا دے تو وہاں کیا ہوگا؟ ہمارے ملک میں جھوٹی ایف آئی آر کی سزا نسبتاً معمولی ہے۔ تعزیرات پاکستان کی دفعہ 182 کے تحت یہ سزا چھ ماہ تک قید یا ایک ہزار روپے تک جرمانہ یا دونوں یعنی قید اور جرمانہ ہیں، تاہم یہ واحد دفعہ نہیں ہے۔ دفعہ 211 کے مطابق اگر کوئی شخص کسی دوسرے پر ایسے جرم کے ارتکاب کا جھوٹا الزام لگائے جس جرم میں اسے سزائے موت یا سات سال سے زیادہ قید ہو سکتی ہو تو الزام لگانے والے شخص کو بھی سات سال تک قید ہو سکتی ہے۔ یہ بات بھی ذہن نشین رہے کہ اس معاملے میں ایف آئی آر کھڑے کھڑے درج بھی نہیں ہوتی، اور تفتیش بھی ایس پی سے کم درجے کا افسر نہیں کر سکتا۔ البتہ یہ الزام معمولی بات نہیں۔ اس لیے خود علما کرام اس بات کے قائل ہیں کہ توہین رسالت کا جھوٹا الزام لگانے والے کو بھی سخت سزا دی جانی چاہیے۔

لیکن مسئلہ یہاں ہے کہ مذہبی طبقہ یہ سمجھتا ہے کہ ایک دفعہ 295C میں ترمیم کی گنجائش نکل آئی تو غیر ملکی دباؤ کے زیر اثر اس قانون کی روح متاثر ہو سکتی ہے، یہ خوف بلاوجہ بھی نہیں۔ اس بات کے آثار موجود ہیں کہ ترمیم کی آڑ میں اس قانون کی روح کو بدل دینا مقصود ہے۔

سوال یہ ہے کہ اب یہ معاملہ کیسے حل ہو؟ یہ کوئی مشکل بات نہیں۔ اگر حکومت کی نیت قانون کی روح بدلنا نہیں، صرف جھوٹے الزام کی سزا مقرر کرنا ہے، تو اس کا قابل عمل راستہ موجود ہے۔ اس کام کے لیے تو آپ کو 295C میں کسی ترمیم کی ضرورت نہیں بلکہ آپ کو تعزیرات پاکستان کی دفعہ 182 اور 211 میں ترمیم کرنا ہوگی جن کا تعلق جھوٹی ایف آئی آر اور جھوٹے الزام سے ہے۔ یہاں بھی احتیاط اور نیک نیتی

لازم ہے۔ جھوٹی ایف آئی آر کی سزا کا تناسب کیا ہونا چاہیے، یہ معاملہ ہيجان کی فضا میں طے نہ کیا جائے۔
ٹھنڈے دل سے اس پر غور کیا جائے۔

یہ خدشہ بہر حال موجود ہے کہ حکومت اس وقت تو ہین رسالت کے قانون کو تو ختم نہیں کر سکتی، اس لیے جھوٹی ایف آئی آر میں سزائے موت رکھ کر حکومت متبادل راستہ اختیار کرے گی، اور اس کے بعد ملزم تو ایک پالیسی کے تحت بے گناہ قرار دے دیا جائے گا جبکہ شکایت کنندہ کو لٹکا دیا جائیگا تاکہ آئندہ کوئی اس جرم کی شکایت لے کر ہی سامنے نہ آئے اور عملاً یہ قانون معطل ہو کر رہ جائے۔

یہ تاثر اگر مضبوط ہو گیا تو سماج پر اس کے اثرات تباہ کن ہوں گے۔ ردعمل کی فضا میں لوگ سوچ سکتے ہیں کہ قانون کی مدد لینے کے لیے ایف آئی آر درج کرانے کی سزا بھی موت ہی ہونی ہے تو قانون کو ہاتھ میں ہی کیوں نہ لے لیا جائے۔ سواد اعظم اس راہ پر چل نکلے تو سماج کا انجام کیا ہوگا؟ اور یاد رہے کہ آقا صلی اللہ علیہ وسلم کی حرمت اور ناموس کا مسئلہ تمام مسلمانوں کا ہے۔ یہ بہت نازک مقام ہے۔ سماج کو کسی نئے الاؤ میں مت جھوٹکیے! رحم کیجیے!



موتمر المصنفین جامعہ دارالعلوم حقانیہ اکوڑہ خٹک کی نئی کاوش

دارالعلوم حقانیہ

اور

ردِ قادیانیت

تحریک ختم نبوت 1953 سے 1974 اور 1986 تک مرحلہ وار تاریخ، اقتدار کے ایوانوں، قومی اسمبلی، سینٹ اور وفاقی مجلس شوریٰ میں دفاع ختم نبوت، ردِ قادیانیت کا فیصلہ کن معرکہ، شیخ الحدیث مولانا عبدالحق، حضرت مولانا سمیع الحق صاحب و دیگر اساتذہ و مشائخ دارالعلوم حقانیہ کی سیاسی و آئینی جدوجہد، قومی اسمبلی وفاقی مجلس شوریٰ اور سینٹ میں طویل پارلیمانی جنگ، ملت اسلامیہ کا موقف، مولانا سمیع الحق کے سوالنامے کے جواب میں اقلیتی فیصلہ پر عالم اسلام کے جدید علماء کرام کے تاثرات اور مستقبل کا لائحہ عمل، ماہنامہ 'الحق' اور قادیانیت کا تعاقب، ممبر حقانیہ سے دفاع ختم نبوت اور ردِ قادیانیت سمیت درجنوں آئینی اور قانونی مباحث، پر مشتمل اپنی طرز کی منفرد کاوش..... ایک عہد کی تاریخ..... پہلی بار منظر عام پر

ضخامت: ۶۰۰ صفحات قیمت: ۳۰۰

مرتبین: مولانا انعام الرحمن شائنگوی، مولانا محمد اسرار مدنی